

ပြည်ထောင်စုမြန်မာနိုင်ငံတော်
နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့
ပြည်ထောင်စု တိုင်းရင်းသားလူမျိုးများဖွံ့ဖြိုးရေးတက္ကသိုလ်ဥပဒေ
[နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ဥပဒေအမှတ် ၉/၉၁]
ရန်ကုန်မြို့၊ ၁၃၅၃ ခုနှစ်၊ ကဆုန်လပြည့်ကျော် ၁၃ ရက်
(၁၉၉၁ ခုနှစ်၊ မေလ ၁၀ ရက်)

[ပြင်ဆင် : 21.04.2022]

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို ပြည်ထောင်စု တိုင်းရင်းသားလူမျိုးများ ဖွံ့ဖြိုးရေးတက္ကသိုလ်ဥပဒေ ဟုခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
- (က) ပြည်ထောင်စုတိုင်းရင်းသားလူမျိုးများဖွံ့ဖြိုးရေး ဆိုသည်မှာ ပြည်ထောင်စု မြန်မာနိုင်ငံတော်အတွင်း နယ်စပ်ဒေသရှိ တိုင်းရင်းသားလူမျိုးများ၏ ပညာရေး၊ ကျန်းမာရေး၊ ယဉ်ကျေးမှု၊ စီးပွားရေး စသည်များဖွံ့ဖြိုးတိုးတက်စေရေးအတွက် ဆောင်ရွက်ခြင်းကို ဆိုသည်။
 - (ခ) တက္ကသိုလ် ဆိုသည်မှာ ဤဥပဒေအရ တည်ထောင်သည့် ပြည်ထောင်စု တိုင်းရင်းသားလူမျိုးများ ဖွံ့ဖြိုးရေး တက္ကသိုလ်ကို ဆိုသည်။
 - (ဂ) ကော်မတီ ဆိုသည်မှာ တက္ကသိုလ်၏ လုပ်ငန်းများကို ကြီးကြပ်ရန် ဤဥပဒေအရ ဖွဲ့စည်းသည့် တက္ကသိုလ်ကြီးကြပ်ရေးကော်မတီကို ဆိုသည်။
 - (ဃ) ဝန်ကြီးဌာန ဆိုသည်မှာ နယ်စပ်ရေးရာဝန်ကြီးဌာနကို ဆိုသည်။
 - (င) ဦးစီးဌာန ဆိုသည်မှာ နယ်စပ်ရေးရာဝန်ကြီးဌာန၊ ပညာရေးနှင့် လေ့ကျင့်ရေးဦးစီးဌာနကို ဆိုသည်။

<ပြင်ဆင် 21.04.2022>

အခန်း(၂)

တက္ကသိုလ်တည်ထောင်ခြင်း

- ၃။ ပြည်ထောင်စု တိုင်းရင်းသားလူမျိုးများဖွံ့ဖြိုးရေးတက္ကသိုလ်ကို ဤဥပဒေစတင်အာဏာ သက်ရောက်သည့်နေ့မှစ၍ တည်ထောင်လိုက်သည်။

၄။ ပုဒ်မ ၃ အရ တည်ထောင်သည့်တက္ကသိုလ်သည် ကိုယ်ပိုင်အမည်၊ ကိုယ်ပိုင်ဆောင်ပုဒ်၊ ကိုယ်ပိုင် တံဆိပ်တို့ဖြင့် ဆောင်ရွက်ပိုင်ခွင့်၊ စဉ်ဆက်မပြတ်ဆောင်ရွက်ပိုင်ခွင့်၊ တရားစွဲဆိုနိုင်ခွင့်၊ တရားစွဲခံနိုင်ခွင့်ရှိစေရမည်။

<ပြင်ဆင် 21.04.2022>

၅။ တက္ကသိုလ်သည် နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့၏ ကြိုတင်ခွင့်ပြုချက်ဖြင့် ယင်းနှင့် ဆက်သွယ် ပေါင်းစည်းထားသည့် ကောလိပ်နှင့် သိပ္ပံတို့ကိုလိုအပ်သလို ဖွဲ့စည်းနိုင်သည်။

အခန်း(၃)

တက္ကသိုလ်၏ရည်မှန်းချက်များ

၆။ တက္ကသိုလ်၏ရည်မှန်းချက်များမှာ အောက်ပါအတိုင်းဖြစ်သည်-

- (က) ပြည်ထောင်စုတိုင်းရင်းသားလူငယ်များသည် ပညာရှာမှီးရင်း တိုင်းရင်းသားအချင်းချင်း ပိုမို စည်းလုံး ချစ်ခင်လျက် ပြည်ထောင်စုစိတ်ဓာတ်ခိုင်မြဲသည့် လူငယ်များ ဖြစ်လာစေရန်။
- (ခ) ပါတီနိုင်ငံရေးကင်းရှင်းပြီး စာရိတ္တနှင့် ကိုယ်ကျင့်တရားကောင်းမွန်သော ပညာရေးဝန်ထမ်းကောင်း များ မွေးထုတ်ပေးရန်။
- (ဂ) နယ်စပ်ဒေသဖွံ့ဖြိုးရေးနှင့် လူနေမှုအဆင့်အတန်းမြင့်မားရေးအတွက် ဆောင်ရွက်ရာတွင် လိုအပ် သည့် ဦးဆောင်နိုင်မှုစွမ်းရည်မြှင့်တင်ရန်။
- (ဃ) ပြည်ထောင်စုတိုင်းရင်းသားလူမျိုးများအတွက် ဖွံ့ဖြိုးရေးလုပ်ငန်းများ အောင်မြင်စေရန်ရှေ့ရှု၍ သုတေသနလုပ်ငန်းများ ဆောင်ရွက်လိုသည့် စိတ်ဓာတ်မွေးမြူပေးရန်။
- (င) ပြည်ထောင်စုတိုင်းရင်းသားလူငယ်များသည် ပြည်ထောင်စုမပြိုကွဲရေး၊ တိုင်းရင်းသားစည်းလုံး ညီညွတ်မှုမပြိုကွဲရေး၊ အချုပ်အခြာအာဏာတည်တံ့ခိုင်မြဲရေးတည်းဟူသော ဒို့တာဝန်အရေးသုံးပါး ကို သက်ဝင်ယုံကြည်၍ ထိန်းသိမ်းစောင့်ရှောက်သော လူငယ်များဖြစ်လာစေရန်။
- (စ) ပါတီနိုင်ငံရေးကင်းစင်ပြီး စာရိတ္တနှင့် ကိုယ်ကျင့်တရားကောင်းမွန်သောပညာရေး ဝန်ထမ်းကောင်း များမွေးထုတ်ပေးရန်။
- (ဆ) ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေးနှင့် အချုပ်အခြာအာဏာ တည်တံ့ခိုင်မြဲရေးတို့ကို ထိန်းသိမ်းလိုသည့်စိတ်ဓာတ်ရှင်သန်ပွားများစေရန်။

<ပြင်ဆင် 21.04.2022>

အခန်း(၄)

တက္ကသိုလ်၏ လုပ်ငန်းတာဝန်များ

၇။ တက္ကသိုလ်၏လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) တိုင်းရင်းသားလူမျိုးများ ဖွံ့ဖြိုးတိုးတက်မှုကို အထောက်အကူပြုသည့် ပညာရပ်များကိုပို့ချ သင်ကြားပေး ရန်၊

- (ခ) တိုင်းရင်းသားလူမျိုးများ ဖွံ့ဖြိုးတိုးတက်မှုကို အထောက်အကူပြုသည့် ပညာရှင်ဝန်ထမ်းကောင်းများတိုးပွားအောင် ပြုစုပျိုးထောင်ပေးရန်၊
- (ဂ) သုတေသနနှင့်တီထွင်ဆန်းသစ်မှုများ တိုးပွားရေးအတွက် စီမံချက်များရေးဆွဲ၍ ဦးဆောင်လမ်းညွှန်ပေးရန်၊
- (ဃ) တက္ကသိုလ်စာမေးပွဲများကျင်းပပေးရန်၊
- (င) တက္ကသိုလ်ဘွဲ့များ၊ ဘွဲ့လွန်ဒီဂရီများ၊ ဒီပလိုမာလက်မှတ်များ၊ တက္ကသိုလ်အတန်းအသီးသီးမှ အောင်လက်မှတ်များနှင့် တက္ကသိုလ်ဆိုင်ရာ အခြားပညာဂုဏ်ထူးဆောင်ဘွဲ့များအပ်နှင်းချီးမြှင့်ရန်၊
- (စ) တက္ကသိုလ် ကျောင်းသား ကျောင်းသူများ၏စနစ်ကျနစွာနေထိုင်နိုင်ရေး၊ စည်းကမ်းသေဝပ်ရေး၊ စာရိတ္တ ကောင်းမွန်ရေး၊ ကျန်းမာရေးနှင့် ကိုယ်လက်ကြံ့ခိုင်ရေးတို့အတွက် လုပ်ငန်းအစီအစဉ်များ ချမှတ်ဆောင်ရွက်ရန်၊
- (ဆ) တက္ကသိုလ် ကျောင်းသား ကျောင်းသူများအား ကျောင်းပြင်ပပညာရေးလုပ်ငန်းများနှင့် လေ့လာရေး အစီအစဉ်များဖြင့် လိုအပ်သလို လေ့ကျင့်ပေးရန်၊
- (ဇ) တက္ကသိုလ်၏ ရည်မှန်းချက်များ ထမြောက်အောင်မြင်စေရေးအတွက် အထောက်အကူပြုသော လုပ်ငန်းအစီအစဉ်များကို ချမှတ်ဆောင်ရွက်ရန်။

<ပြင်ဆင် 21.04.2022>

အခန်း(၅)

ကော်မတီဖွဲ့စည်းခြင်း

<ပြင်ဆင် 21.04.2022>

၈။ ပြည်ထောင်စုအစိုးရအဖွဲ့သည်-

- (က) တက္ကသိုလ်ကြီးကြပ်ရေးကော်မတီကို ဝန်ကြီးဌာန ပြည်ထောင်စုဝန်ကြီးက ဥက္ကဋ္ဌအဖြစ် လည်းကောင်း၊ ဝန်ကြီးဌာန ဒုတိယဝန်ကြီး၊ ဝန်ကြီးဌာန အမြဲတမ်းအတွင်းဝန်နှင့် ဒုတိယအမြဲတမ်းအတွင်းဝန်များ၊ ဝန်ကြီးဌာနနှင့်ဆက်စပ်သော ဝန်ကြီးဌာနများရှိ သက်ဆိုင်ရာဦးစီးဌာနများမှ ညွှန်ကြားရေးမှူးချုပ်များနှင့် ဒုတိယညွှန်ကြားရေးမှူးချုပ်များ၊ တက္ကသိုလ်မှ ပါမောက္ခချုပ်၊ ဒုတိယပါမောက္ခချုပ်များနှင့် သင့်လျော်သော တိုင်းရင်းသားများက အဖွဲ့ဝင်များအဖြစ်လည်းကောင်း ပါဝင်စေလျက်ဖွဲ့စည်းပေးရမည်။
- (ခ) အဖွဲ့ဝင်များထဲမှ သင့်လျော်သော ပုဂ္ဂိုလ်များကို ဒုတိယဥက္ကဋ္ဌ၊ အတွင်းရေးမှူးနှင့် တွဲဖက်အတွင်းရေးမှူးတို့အဖြစ် တစ်ပါတည်းသတ်မှတ်ပေးနိုင်သည်။
- (ဂ) လိုအပ်ပါက တက္ကသိုလ်ကြီးကြပ်ရေးကော်မတီကို ပြင်ဆင်ဖွဲ့စည်းနိုင်သည်။

<ပြင်ဆင် 21.04.2022>

၉။ ပယ်ဖျက်

<ပြင်ဆင် 21.04.2022>

၁၀။ ကော်မတီ၏ တာဝန်များမှာ အောက်ပါအတိုင်းဖြစ်သည်-

- (က) တက္ကသိုလ်ပညာရေးဆိုင်ရာ လမ်းညွှန်မှုများကို ချမှတ်ပေးခြင်း၊
- (ခ) တက္ကသိုလ်မှ မည်သည့်ဘွဲ့၊ ဘွဲ့လွန်ဒီဂရီ၊ ဒီပလိုမာအောင်လက်မှတ်၊ တက္ကသိုလ်အတန်း အသီးသီးမှအောင်လက်မှတ်နှင့် တက္ကသိုလ်ဆိုင်ရာအခြားပညာဂုဏ်ထူးဆောင်ဘွဲ့များ အပ်နှင်းမည်ကို ဆုံးဖြတ်ခြင်း၊
- (ဂ) နိုင်ငံတော်၏ လိုအပ်ချက်နှင့်အညီ တက္ကသိုလ်တွင် လက်ခံသင်ကြားမည့် ကျောင်းသားကျောင်းသူ ဦးရေကိုသတ်မှတ်ခြင်း၊
- (ဃ) တက္ကသိုလ်ကျောင်းသား ကျောင်းသူတို့၏ဝင်ခွင့်အရည်အချင်းကို သတ်မှတ်ခြင်း၊
- (င) တက္ကသိုလ်တွင် တာဝန်ထမ်းဆောင်သည့် ဆရာ ဆရာမ အဆင့်ဆင့်တို့၏ အခြေခံပညာ အရည်အချင်းကို သတ်မှတ်ခြင်း၊
- (စ) တက္ကသိုလ်၏ ရည်မှန်းချက်များကို အကောင်အထည်ဖော်ရာတွင် ဆောင်ရွက်ရမည့် လုပ်ငန်းများ ကို သတ်မှတ်ပေးခြင်း၊
- (ဆ) စီမံခန့်ခွဲရေးဆိုင်ရာလုပ်ငန်းများကို ကြီးကြပ်ခြင်းနှင့် လိုအပ်ပါက အဆုံးအဖြတ်ပေးခြင်း၊
- (ဇ) တက္ကသိုလ်၏ ပညာရေးလုပ်ငန်းကို အကျိုးပြုစေမည့် သုတေသနလုပ်ငန်းများကို ဆောင်ရွက်ရန် သတ်မှတ်ခြင်း၊
- (ဈ) တက္ကသိုလ်စာမေးပွဲများ မည်သို့ကျင်းပရမည်ကို အဆုံးအဖြတ်ပေးခြင်း၊
- (ည) တက္ကသိုလ်နှင့် ဆက်သွယ်ပေါင်းစည်းထားသည့် ကောလိပ်၊ သိပ္ပံသစ်များတည်ထောင်ရန် လိုအပ်လျှင် နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့၏ ကြိုတင်ခွင့်ပြုချက် ဖြင့်တည်ထောင်ခြင်း၊
- (ဋ) နိုင်ငံတော် ငြိမ်ဝပ်ပိပြားမှုတည်ဆောက်ရေးအဖွဲ့က ပေးအပ်သည့် အခြားတာဝန်များကို ဆောင်ရွက်ခြင်း။
- (ဌ) သင်တန်းသား ရွေးချယ်ခြင်းအတွက် သင်တန်းသား ရွေးချယ်ရေးကော်မတီကို လိုအပ်သလို ဖွဲ့စည်းနိုင်ခြင်းနှင့် ယင်း၏လုပ်ငန်းတာဝန်များကို သတ်မှတ်နိုင်ခြင်း။

<ပြင်ဆင် 21.04.2022>

အခန်း(၆)

ပညာရေးအဖွဲ့နှင့် စီမံခန့်ခွဲရေးအဖွဲ့ ဖွဲ့စည်းခြင်း

၁၁။ တက္ကသိုလ်၏ပညာရေးဆိုင်ရာ လုပ်ငန်းတာဝန်များနှင့် စီမံခန့်ခွဲရေးဆိုင်ရာ လုပ်ငန်းတာဝန်များကို ဆောင်ရွက်နိုင်ရန် ကော်မတီသည် အောက်ပါအဖွဲ့များကို သင့်လျော်သောပုဂ္ဂိုလ်များဖြင့် ဖွဲ့စည်းရမည်-

- (က) တက္ကသိုလ်ပညာရေးအဖွဲ့၊

(ခ) တက္ကသိုလ် စီမံခန့်ခွဲရေးအဖွဲ့၊

<ပြင်ဆင် 21.04.2022>

၁၂။ တက္ကသိုလ်ပညာရေးအဖွဲ့၏ တာဝန်များမှာ အောက်ပါအတိုင်းဖြစ်သည်-

- (က) နယ်စပ်ဒေသ တိုင်းရင်းသားလူမျိုးများဖွံ့ဖြိုးတိုးတက်မှုအတွက် အကောင်အထည်ဖော်သည့် လုပ်ငန်းများနှင့် ကိုက်ညီသည့် ပညာရပ်များကို ပို့ချသင်ကြားနိုင်ရေးအတွက် သင်ကြားရေးအဖွဲ့များ နှင့် ညှိနှိုင်းဆောင်ရွက်ခြင်း၊
- (ခ) ဘာသာရပ်အလိုက် ဖွဲ့စည်းထားသော သင်ကြားရေးအဖွဲ့များက ရေးဆွဲတင်ပြသော သင်ရိုးညွှန်း တမ်းများကိုစိစစ်၍ ကော်မတီသို့ သဘောထားမှတ်ချက်နှင့်တကွ ထောက်ခံတင်ပြရန်နှင့် ကော်မတီ၏ အတည်ပြုချက်နှင့်အညီ သင်ကြားရေးအတွက် ကြီးကြပ်ကွပ်ကဲခြင်း၊
- (ဂ) တက္ကသိုလ်စာမေးပွဲများ ကျင်းပပေးခြင်းနှင့် အောင်စာရင်းများ ကြေညာခြင်း၊
- (ဃ) ဘွဲ့၊ ဘွဲ့လွန်ဒီဂရီ၊ ဒီပလိုမာလက်မှတ်၊ အောင်လက်မှတ်များ၊ အခြားဂုဏ်ထူးဆောင်ဘွဲ့များနှင့် ပညာရည်ချွန်ဆုများ ချီးမြှင့်ခြင်း၊
- (င) လိုအပ်သော သင်ကြားရေးဆိုင်ရာ ဌာနသစ်များ တီထွင်နိုင်ရေးအတွက် ကော်မတီသို့ ထောက်ခံတင်ပြခြင်း၊
- (စ) တက္ကသိုလ်တွင် ပြဋ္ဌာန်းမည့် စာအုပ်စာတမ်းများကိုစိစစ်ခြင်း၊ အတည်ပြုခြင်း၊
- (ဆ) တက္ကသိုလ်တွင် ဘွဲ့လွန်နှင့် အခြားသင်တန်းများဖွင့်လှစ်ရေးကို သင်ကြားရေးဌာနများနှင့် ညှိနှိုင်း၍ ကော်မတီသို့ ထောက်ခံတင်ပြခြင်း၊
- (ဇ) ကော်မတီက ပေးအပ်သည့် အခြားတာဝန်များကို ထမ်းဆောင်ခြင်း။

<ပြင်ဆင် 21.04.2022>

၁၃။ တက္ကသိုလ်စီမံခန့်ခွဲရေးအဖွဲ့၏ တာဝန်များမှာ အောက်ပါအတိုင်းဖြစ်သည်-

- (က) တက္ကသိုလ်ကျောင်းသား ကျောင်းသူများနှင့် သက်ဆိုင်သော စည်းကမ်းများသတ်မှတ်ခြင်း၊ ယင်း စည်းကမ်းများအတိုင်း လိုက်နာစေရန် ကြပ်မတ်ထိန်းသိမ်းခြင်း၊
- (ခ) တက္ကသိုလ်ကျောင်းသားကျောင်းသူများအတွက် အားကစား၊ ကာယပညာနှင့် ယဉ်ကျေးမှုလုပ်ငန်း အရပ်ရပ်ကို ကြီးကြပ်စီမံခြင်း၊
- (ဂ) တက္ကသိုလ်ဆရာ ဆရာမများ၊ ဝန်ထမ်းများနှင့် ကျောင်းသား ကျောင်းသူတို့၏ ကျန်းမာရေးကိစ္စ များကို စီမံဆောင်ရွက်ခြင်း၊
- (ဃ) တက္ကသိုလ်ကျောင်းသား ကျောင်းသူများ၏ ထောက်ပံ့ကြေးနှင့်အခြားငွေကြေးချီးမြှင့်ရန်ကိစ္စ တို့ကို ဆောင်ရွက်ခြင်း၊
- (င) ကျောင်းဆောင် ကိစ္စအရပ်ရပ်ကို စီမံဆောင်ရွက်ခြင်း၊
- (စ) တက္ကသိုလ်နယ်မြေကို ကြီးကြပ်ခြင်း၊

(ဆ) ကော်မတီက လွှဲအပ်သည့် အခြားစီမံခန့်ခွဲရေးလုပ်ငန်းများကို ဆောင်ရွက်ခြင်း၊

(ဇ) ကော်မတီက ပေးအပ်သည့် အခြားတာဝန်များကို ထမ်းဆောင်ခြင်း။

<ပြင်ဆင် 21.04.2022>

အခန်း (၇)

ဝန်ထမ်းဖွဲ့စည်းပုံ

၁၄။ ကော်မတီသည် ပညာသင်ကြားရေးနှင့် စီမံခန့်ခွဲရေးလုပ်ငန်းတာဝန်များကို အခြေခံလျက် လိုအပ်သော ဝန်ထမ်းဖွဲ့စည်းပုံကို သတ်မှတ်ထားသည့် နည်းလမ်းများနှင့်အညီ ရေးဆွဲ၍ အတည်ပြု ထားရှိရမည်။

<ပြင်ဆင် 21.04.2022>

၁၅။ ကော်မတီသည် ဆရာ ဆရာမများနှင့် ဝန်ထမ်းများကို ခန့်ထားရာတွင်-

(က) တည်ဆဲစည်းမျဉ်း၊ စည်းကမ်း၊ ညွှန်ကြားချက်များနှင့် အညီဖွဲ့စည်းပုံအတွင်း ခန့်ထားနိုင်ခွင့်ရှိ သည်။

(ခ) ပညာသင်ကြားရေးနှင့် စီမံခန့်ခွဲရေးလုပ်ငန်းတာဝန်များကို ထိရောက်စွာဆောင်ရွက်နိုင်မည့် ဆရာ ဆရာမများနှင့်ဝန်ထမ်းများကို သက်ဆိုင်ရာဌာနများနှင့် ညှိနှိုင်း၍ လွှဲပြောင်းရယူခန့်ထားနိုင်သည်။

<ပြင်ဆင် 21.04.2022>

၁၆။ ကော်မတီသည် ဝန်ထမ်းရေးရာလုပ်ပိုင်ခွင့်များကို ပါမောက္ခချုပ်အား လိုအပ်သလိုလွှဲအပ် ဆောင်ရွက်စေနိုင်သည်။

<ပြင်ဆင် 21.04.2022>

အခန်း(၈)

ဘဏ္ဍာရေး

၁၇။ တက္ကသိုလ်သည် နှစ်စဉ်ရသုံးမှန်းခြေငွေစာရင်းကို ဦးစီးဌာန၏ စိစစ်ခွင့်ပြုချက်နှင့်အညီ ဝန်ကြီးဌာန သို့ တင်ပြဆောင်ရွက်ရမည်။

<ပြင်ဆင် 21.04.2022>

၁၈။ တက္ကသိုလ်သည် မိမိရငွေနှင့်အသုံးစရိတ်များကို တည်ဆဲဘဏ္ဍာရေးစည်းမျဉ်း၊ စည်းကမ်း၊ ညွှန် ကြားချက်များနှင့်အညီ စာရင်းအင်းထားရှိခြင်း ၊ ပေးသွင်းခြင်းနှင့် သုံးစွဲခြင်းပြုရမည်။

အခန်း (၉)

အထွေထွေ

၁၉။ ပယ်ဖျက်

<ပြင်ဆင် 21.04.2022>

၂၀။ တည်ဆဲဥပဒေတစ်ရပ်ရပ်တွင် မည်သို့ပင် ပြဋ္ဌာန်းပါရှိစေကာမူ ဤဥပဒေအရတည်ထောင်သည့် တက္ကသိုလ်သည်ဘွဲ့၊ ဘွဲ့လွန်ဒီဂရီ၊ ဒီပလိုမာလက်မှတ်၊ တက္ကသိုလ်စာမေးပွဲအောင်လက်မှတ်များနှင့် တက္ကသိုလ်ပညာဆိုင်ရာ ဂုဏ်ထူးဆောင်ဘွဲ့များ အပ်နှင်းခွင့်ရှိစေရမည်။

၂၁။ တက္ကသိုလ်သည် ယင်း၏ပညာရေးလုပ်ငန်းနှင့် စီမံခန့်ခွဲရေးလုပ်ငန်းများ အောင်မြင်စေရန်အလို့ငှာ ကျွမ်းကျင်မှုအကူအညီနှင့်

အခြားလိုအပ်သောအကူအညီများကိုသက်ဆိုင်ရာအစိုးရဌာနအဖွဲ့အစည်းများနှင့်ဖြစ်စေ၊ ပြည်တွင်း ပြည်ပအဖွဲ့အစည်း များနှင့်ဖြစ်စေ ဆက်သွယ်ရယူနိုင်ခွင့်ရှိသည်။

<ပြင်ဆင် 21.04.2022>

၂၂။ တက္ကသိုလ်သည် ဤဥပဒေပြဋ္ဌာန်းခြင်းမပြုမီက ဖွဲ့စည်းထားသော ပြည်ထောင်စု တိုင်းရင်းသား လူမျိုးများဖွံ့ဖြိုးရေးသိပ္ပံပိုင် ရန်ပုံငွေများကိုလည်းကောင်း၊ ရွှေ့ပြောင်းနိုင်သော ပစ္စည်းနှင့် မရွှေ့ပြောင်း နိုင်သောပစ္စည်းများကို လည်းကောင်း၊ ရပိုင်ခွင့်နှင့်ပေးရန်တာဝန်များကိုလည်းကောင်း ဆက်ခံရမည်။

<ပြင်ဆင် 21.04.2022>

၂၃။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

(က) ဝန်ကြီးဌာနသည် နည်းဥပဒေများ၊ စည်းမျဉ်းနှင့် စည်းကမ်းများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) ဝန်ကြီးဌာနနှင့် ဦးစီးဌာနတို့သည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်း များကို ထုတ်ပြန်နိုင်သည်။

(ဂ) တက္ကသိုလ်ကြီးကြပ်ရေး ကော်မတီနှင့် တက္ကသိုလ်တို့သည် အမိန့်ကြော်ငြာစာ၊ အမိန့်နှင့် ညွှန်ကြားချက်များကို ထုတ်ပြန်နိုင်သည်။

<ပြင်ဆင် 21.04.2022>

(ပုံ) စောမောင်

ဗိုလ်ချုပ်မှူးကြီး၊

ဥက္ကဋ္ဌ၊

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့။